

اقوال رسول صلی اللہ علیہ وآلہ وسلم کی تشریحی حیثیت

* ڈاکٹر حافظ حسین ازہر

In this article two main points are discussed. First is that Hazrat Muhammad's each word is law / Shariat if it is explained by him through the references of verses. It is said that each word which is expressed by Holy prophet is absolutely right because it is revelation. It should be acted upon. Some matters which are described by him on worldly affairs but it is not conformable to "Shara" so it is not necessary to follow such rules. Sometime one question arises in mind of reader that each word which has been uttered by Hazrat Muhammad is "Shariat or not" if it is shariat what is the level of this word?

According to theologians it is divided into two categories. Divine command is found in the matter of Sunnah. It is a duty of every person to follow it. If any event which get related to worldly affairs. It is depend on them whether it get accepted or rejected. This situation is permissible. It is not included in requital or sin. Although attention is good of doing any deed. It is considered reward. Sometime given instructions through Holy prophet are for specific person. However it is not Shariat for all Muslims.

اللہ کے نبی ﷺ کے اقوال کی حیثیت سے اصولی طور پر یہ بات مد نظر رکھنی چاہیے کہ آپ ﷺ کا ہر قول شریعت ہے بشرطیکہ وہ تشریح کے لیے آپ سے صادر ہوا ہو۔ کیونکہ ارشاد باری تعالیٰ ہے:

﴿وَمَا يَنْطِقُ عَنِ الْهَوَىٰ إِنْ هُوَ إِلَّا وَحْيٌ يُوحَىٰ﴾ (النجم)

”اور وہ (نبی ﷺ) اپنی خواہش نفس سے کلام نہیں کرتے۔ (اور جو بھی وہ کلام کرتے ہیں) وہ وحی ہی ہوتی ہے جو کہ وحی کی جاتی ہے۔“

قرآن کی مذکورہ بالا آیت اور اس قسم کی روایات سے یہ معلوم ہوتا ہے کہ اللہ کے رسول ﷺ نے جو کلام بھی شرع بیان کرنے کے لیے کیا ہے وہ قابل اتباع ہے۔ لیکن اس میں بھی کوئی شک نہیں ہے کہ آپ ﷺ کا ہر قول کسی شرعی حکم کو بیان کرنے کے لیے نہیں ہوتا تھا۔ بعض اوقات آپ ہماری طرح دنیاوی امور میں بھی گفتگو کرتے تھے۔ الدکتور عبدالکریم زیدان لکھتے ہیں:

واقوال النبی ﷺ إنما تكون مصدرا للتشريع، إذا كان المقصود بها بيان

* اسٹنٹ پروفیسر یونیورسٹی آف ویٹرنری اینڈ انیمل سائنسز، لاہور

الأحكام أو تشريعها، أما إذا كانت في أمور دنيوية بحثه لا علاقة لها بالتشريع، ولا مبنية على الوحي، فلا تكون دليلاً من أدلة الأحكام، ومن ذلك ما روى: فقال لهم: ((أَبْرُوا، أَنْتُمْ أَعْلَمُ بِأُمُورِ دُنْيَاكُمْ)) (۱)

”اللہ کے نبی ﷺ کے اقوال صرف اُس وقت مصدرِ شریعت ہوں گے جب ان سے آپ کا مقصود احکامِ شریعیہ کو بیان کرنا ہو۔ لیکن اگر آپ نے بعض دنیاوی امور کے بارے میں کچھ گفتگو ایسی فرمائی جس کا شریعت سے کوئی تعلق نہ ہو تو آپ ﷺ کا ایسا کلام احکامِ شریعیہ کے لیے کوئی دلیل نہیں بنے گا اس کی ایک مثال یہ روایت ہے کہ آپ ﷺ نے مدینہ کے بعض لوگوں کو دیکھا کہ وہ زکھجور کے ساتھ مادہ کھجور کی بیوند کاری کرتے تھے۔ آپ نے لوگوں کو ایسا کرنے سے اشارتاً منع کر دیا جس کی وجہ سے اگلی فصل کم ہوئی تو آپ نے صحابہؓ کو حکم دیا کہ: ”بیوند کاری کرو، کیونکہ دنیاوی امور کو تم زیادہ بہتر جانتے ہو۔“

رسول اللہ ﷺ کا ہر قول ہمارے لیے شریعت ہے یا نہیں، اور اگر ہے تو اس میں کوئی درجہ بندی بھی ہے یا نہیں؟ اس بات کی وضاحت اس لیے از حد ضروری ہے کہ ناواقفیت کی بنا پر سنت رسول ﷺ کے معاملے میں دو ایسی انتہائیں وجود میں آجاتی ہیں جو سنت کی حیثیت کو افراط و تفریط کا شکار کر کے اہل سنت کے منہج سے دور لے جاتی ہیں جو گمراہی کا پیش خیمہ ہے۔

۱۔ حضرت جریر بن عبداللہؓ فرماتے ہیں:

”میں نے اللہ کے رسول ﷺ سے اچانک (کسی اجنبی عورت پر) نظر پڑ جانے کے بارے میں پوچھا تو آپ نے جواب دیا: ((أَصْرَفُ بَصَرِكَ)) (۲) ”اپنی نظر پھیر لو۔“

امام ابن تیمیہؒ نے اس حدیث کو صحیح کہا ہے۔ (۳) علامہ البانیؒ نے بھی اسے صحیح کہا ہے۔ (۴)

اس حدیث میں آپ ﷺ نے کسی اجنبی عورت پر اچانک نظر پڑ جانے کی صورت میں اس سے اپنی نظریں پھیرنے کا جو حکم دیا ہے یہ حکم فقہاء کے نزدیک وجوب کا فائدہ دے رہا ہے۔

اب سوال یہ ہے کہ اگر کوئی شخص آپ ﷺ کے اس حکم کا انکار کر دے تو اس شخص کا کسی اسلامی معاشرے میں حکم (status) کیا ہے؟ کیا ایسا شخص کافر ہے؟

جمہور علماء مالکیہ، شوافع، حنابلہ، اہل الظاہر اور اہل الحدیث کے نزدیک اگر اللہ کے رسول ﷺ کی سنت سے کوئی ایسا حکم ثابت ہو جس کے کرنے کو لازم ٹھہرایا گیا ہو تو اسے فرض یا واجب کہتے ہیں۔ لہذا فرض یا واجب وہ ہے جس کے کرنے کو شارع نے مکلف پر لازم ٹھہرایا ہو اور اس کو نہ کرنا باعث ملامت بھی ہو اور اس کا تارک آخرت میں سزا کا بھی مستحق ہو۔ تمام ائمہ اہل سنت مالکیہ، حنابلہ اور اہل الحدیث کا اس بات پر اتفاق ہے کہ اگر کسی فعل کی فرضیت یا وجوبیت اللہ کے رسول ﷺ کی سنت (یعنی خبر واحد) سے ثابت ہو رہی

ہو اور کوئی شخص اس فرض یا واجب کو ماننے سے انکار کر دے تو اس کے منکر کو دنیا میں ملامت کی جائے گی اور وہ

آخرت میں سزا کا بھی مستحق ہوگا، لیکن اس کی تکفیر نہیں کی جائے گی۔ الشیخ عاصم الحدادی لکھتے ہیں:

”اعتقادی مسائل میں دوسرے تمام ائمہ حنفیہ متفق ہیں کہ فرض یا واجب کی دو قسمیں ہیں: ایک وہ جس کے منکر کی تکفیر کی جاتی ہے اور اس سے مراد وہ فرض یا واجب ہے جس کا علم قرآن یا تواتر کے ذریعے ہوا ہو اور دوسرا وہ جس کے منکر کی تکفیر نہیں کی جاتی اور اس سے مراد وہ فرض یا واجب ہے جس کا علم اخبار آحاد کے ذریعے ہوا ہو،“ (۵)

خلاصہ کلام یہ ہے کہ ایسی سنت کے منکر پر دنیا میں کفر کا فتویٰ نہیں لگایا جائے گا لیکن اس کو سخت ملامت کی جائے گی اور آخرت میں بھی سزا کا مستحق ہوگا۔ اسی طرح ایسی سنت کے تارک کو بھی دنیا میں ملامت اور آخرت میں سزا ہوگی۔ یہ بات ذہن میں رہے کہ خبر واحد سے ثابت ہونے والے کسی حکم کی فرضیت یا وجوبیت پر اگر علمائے امت کا اجماع ہو تو پھر اس سنت کے منکر کی اجماع کی خلاف ورزی کی وجہ سے تکفیر کی جائے گی۔

۲۔ بعض اوقات اللہ کے رسول ﷺ کے اقوال سے استحباب ثابت ہوتا ہے۔ مستحب سے مراد یہ ہے کہ شارع نے کسی کام کے کرنے کا مطالبہ کیا ہو لیکن اس کو مکلف پر لازم قرار نہ دیا ہو۔ بعض اوقات مستحب میں تاکید زیادہ ہوتی ہے اور بعض اوقات کم۔ اسی لیے فقہاء نے اس کی دو قسمیں کی ہیں، یعنی مؤکدہ اور غیر مؤکدہ۔ آپ ﷺ کے اقوال سے بعض اوقات سنت مؤکدہ ثابت ہوتی ہے۔ مثلاً آپ کا ارشاد ہے:

((إِذَا دَخَلَ أَحَدُكُمْ الْمَسْجِدَ فَلْيَرْكَعْ رُكْعَتَيْنِ قَبْلَ أَنْ يَجْلِسَ)) (۶)

”جب تم میں سے کوئی مسجد میں داخل ہو تو وہ بیٹھنے سے پہلے دو رکعتیں پڑھے۔“

امام ابن حجر اس حدیث کی شرح میں لکھتے ہیں:

واتفق أئمة الفتوى أن الأمر في ذلك للندب (۷)

”اہل فتویٰ کا اس بات پر اتفاق ہے کہ اس حدیث میں امر کا صیغہ استحباب کے لیے ہے۔“

لہذا تحیۃ المسجد کی دو رکعات سنت مؤکدہ ہے۔ جہاں تک اس بات کا معاملہ ہے کہ یہ کیسے معلوم ہوگا کہ اگر آپ ﷺ کا قول وجوب کے لیے نہیں ہے تو پھر سنت مؤکدہ ہے یا غیر مؤکدہ؟ اس کا تعین بھی قرآن سے ہوگا اور یہ قرآن منصوص بھی ہو سکتے ہیں، مثلاً دوسری احادیث مبارکہ اور غیر منصوص بھی، مثلاً صحابہ کا عمل وغیرہ۔

جہاں تک سنت مؤکدہ کے حکم کا تعلق ہے تو ہم پہلے بھی اسے بیان کر چکے ہیں کہ سنت مؤکدہ کے منکر کی تکفیر نہیں کی جائے گی۔ اس پر عمل کرنے والے کو ثواب ہوگا اور اس کے تارک کو دنیا میں ملامت کی جائے گی، لیکن آخرت میں عذاب نہیں ہوگا۔ سنن مؤکدہ کے حکم کے بارے میں دو ابحاث بڑی اہم ہیں:

۱۔ اگر کوئی شخص کسی سنت مؤکدہ کو مستقل طور پر ترک کر دے تو یہ جائز نہیں ہے۔ مثلاً کوئی ساری زندگی

صرف فرض نماز پڑھتا رہے اور سنن مؤکدہ ادا نہ کرے تو شرعاً گناہ گار ہوگا۔

ب: اگر کوئی معاشرہ، جماعت یا گروہ کسی سنت مؤکدہ کو کلی طور پر ترک کر دے تو یہ جائز نہیں ہے۔ امام شاطبی نے اس بارے میں 'الموافقات' میں بڑی عمدہ بحث کی ہے کہ ایک سنت مؤکدہ فرد کے اعتبار سے تو سنت ہوتی ہے لیکن اجتماع یا معاشرے کے اعتبار سے فرض کفایہ ہوتی ہے۔ مثلاً نکاح کرنا جمہور علماء کے نزدیک سنت مؤکدہ ہے۔ اگر کوئی شخص ذاتی طور پر نکاح کی ضرورت محسوس نہ کرے یا کسی اور وجہ سے نکاح نہ کرے تو دنیا میں تو اسے بغیر کسی شرعی عذر کے نکاح نہ کرنے پر ملامت کی جائے گی لیکن آخرت میں وہ عذاب کا مستحق نہ ہوگا، لیکن کسی مسلمان معاشرے کے لیے یہ بالکل بھی جائز نہیں ہے کہ وہ اجتماعی طور پر نکاح کی سنت کو ترک کر دے۔ ایسی صورت میں سارا معاشرہ گناہ گار ہوگا اور آخرت میں عذاب الہی کا مستحق ہوگا۔

بعض اوقات رسول اللہ ﷺ کے قول سے کسی فعل کے مستحب ہونے کا علم ہوتا ہے اور یہ فعل سنت غیر مؤکدہ ہوتا ہے نہ کہ سنت مؤکدہ۔ مثلاً آپ ﷺ کے ایک فرمان کے الفاظ ہیں:

((إِنَّ الْيَهُودَ وَالنَّصَارَى لَا يَصْبِعُونَ فِخْخًا لِّفُؤِهِمْ)) (۸)

”یہود اور عیسائی خضاب نہیں کرتے۔ پس تم ان کی مخالفت کرو (یعنی خضاب کرو)۔“

یہود و نصاریٰ کی مخالفت کے قرینے سے یہ محسوس ہوتا ہے کہ اس حدیث میں یہ حکم و وجوب کے لیے ہے۔ لیکن حقیقت یہ ہے کہ یہ حکم استحباب کے لیے ہے، جیسا کہ صحابہؓ کے عمل سے ظاہر ہوتا ہے، کیونکہ حضرت ابوبکر اور حضرت عمرو وغیرہ خضاب کرتے تھے جبکہ حضرت علی، حضرت انس، حضرت ابی بن کعب اور حضرت سلمہ بن اکوع وغیرہ خضاب نہیں کرتے تھے۔ (۹) ایک اور روایت میں حضرت عبداللہ المرزوقی فرماتے ہیں کہ رسول اللہ ﷺ نے فرمایا:

((صَلُّوا قَبْلَ صَلَاةِ الْمَغْرِبِ)) قَالَ فِي الثَّلَاثَةِ: ((لَمَنْ شَاءَ)) كَرَاهِيَةً أَنْ يَتَّخِذَهَا النَّاسُ سُنَّةً (۱۰)

”مغرب کی فرض نماز سے پہلے نماز (دو رکعت نفل) پڑھو،“ آپ نے یہ بات تین مرتبہ کہی اور تیسری مرتبہ یہ اضافہ کیا کہ ”جو چاہے پڑھ لے“۔ اور آپ نے تیسری مرتبہ جو چاہے کے الفاظ اس لیے کہے کہ لوگ اس کو سنت (مؤکدہ) نہ سمجھ لیں۔“

اس حدیث میں، 'لَمَنْ شَاءَ' کے الفاظ سے واضح ہو گیا کہ آپ کا حکم استحباب کے معنی میں ہے۔ دوسری بات یہ معلوم ہوئی کہ صحابہؓ سنت کا لفظ سنت مؤکدہ (یعنی ایسی سنت جس کا چھوڑنا باعث ملامت ہو) کے لیے بھی استعمال کرتے تھے، اسی لیے صحابی نے یہ وضاحت کی کہ آپ نے 'لَمَنْ شَاءَ' کے ذریعے واضح کیا کہ لوگ اس عمل کو سنت (مؤکدہ) نہ بنا لیں۔

۳۔ بعض اوقات رسول اللہ ﷺ کا قول مبارک کسی فعل کی اباحت بیان کرنے کے لیے ہوتا ہے۔ مثلاً:

((حَدِّثُوا عَنِّي سُرَائِيلَ وَلَا حَرَجَ)) (۱۱)

”بنی اسرائیل سے بیان کرو (یعنی اسرائیلی روایات) اور اس میں کوئی گناہ نہیں ہے“۔
اس حدیث میں اللہ کے رسول ﷺ نے قرآن مجید میں بنی اسرائیل سے متعلقہ مجمل واقعات کی تفصیل کے لیے بنی اسرائیل سے روایت کرنے کی اجازت دی ہے۔ اس حدیث میں ’حَدِّثُوا‘ امر کا صیغہ نہ ہی واجب کے لیے ہے اور نہ ہی استحباب کے لیے، بلکہ یہ اباحت کے لیے ہے، یعنی بنی اسرائیل سے روایت کرنا جائز ہے بشرطیکہ وہ روایت احکام شرعیہ سے متعلق نہ ہو اور دوسرے یہ کہ وہ شریعت اسلامیہ کے بنیادی عقائد یا تعلیمات کے خلاف نہ ہو۔ امام ابن حجرؒ اس حدیث کی شرح میں لکھتے ہیں:

حدثوا صيغة أمر تقتضى الوجوب فأشار إلى عدم الوجوب و أن الأمر

فيه للإباحة بقوله و لا حرج (۱۲)

”حَدِّثُوا صیغہ امر ہے جو وجوب کا متقاضی ہے، لیکن آپ نے اس فعل کے عدم وجوب کی طرف اشارہ کیا ہے۔ لہذا یہاں امر اباحت کے معنی میں ہے جیسا کہ ’وَلَا حَرَجَ‘ کے الفاظ اس کی اباحت کی دلیل ہیں۔“

مباح کی تعریف اور حکم کے بارے میں الدکتور عبدالکریم زیدان لکھتے ہیں:

المباح: هو ما خیر الشارع المكلف بين فعله و تركه، و لا مدح و لا ذم
على الفعل و الترك..... وان حکم المباح أنه لا ثواب فيه و لا عقاب و
لکن قد یتاب علیه بالنیة و القصد کمن یمارس أنواع الرياضیة البدنیة
بنیة تقویة جسمه، ليقوی علی محاربة الأعداء (۱۳)

”مباح سے مراد یہ ہے کہ شارع نے مکلف کو کسی کام کے کرنے یا نہ کرنے کے بارے میں اختیار دیا ہو..... مباح کا حکم یہ ہے کہ اس میں نہ ثواب ہے اور نہ گناہ، لیکن اگر اچھی نیت اور ارادے سے کوئی مباح کام کرے گا تو اس کا ثواب ہوگا۔ مثلاً کوئی شخص اس لیے ورزش کرتا ہے تاکہ اس کا جسم مضبوط ہو اور وہ دین اسلام کے دشمنوں سے جہاد کرے تو اس ورزش کا بھی ثواب ہوگا۔“

فرض واجب اور مستحب کی طرح مباح کے قواعد و ضوابط کے بارے میں بھی اصولیین نے اصول کی کتابوں میں تفصیلی بحثیں کی ہیں۔ مثلاً ایک بحث یہ ہے کہ کسی فعل کے مباح ہونے کے کیا قرائن اور دلائل ہوتے ہیں۔ اس بارے میں الدکتور عبدالکریم زیدان نے ’الوجیز‘ میں عمدہ بحث کی ہے۔ امام شاطبیؒ بھی ’المواہقات‘ میں مباح کے حوالے سے بڑی نفیس بحث لے کر آئے ہیں۔ مثلاً امام شاطبیؒ فرماتے ہیں کہ بعض اوقات ایک مباح فعل فرض یا مستحب بھی بن جاتا ہے اور بعض اوقات مکروہ یا حرام بھی۔ مثلاً قرآن میں

﴿كُلُوا وَاشْرَبُوا﴾ کا حکم ہے جو کہ اباحت کے لیے ہے یعنی جو چاہے کھانا کھائے اور جو چاہے نہ کھائے، لیکن اگر کوئی شخص مستقل کھانا چھوڑ دے اور موت کے قریب پہنچ جائے جیسا کہ بھوک ہڑتال میں ہوتا ہے تو اب اس کے لیے یہی حکم (یعنی کھانا کھانے کا) فرضیت کے درجے میں ہوگا۔ اسی طرح اپنی بیوی سے مباشرت نہ کرنا ایک مباح فعل ہے، لیکن اس مباح فعل پر مداومت اس فعل کو حرمت کے درجے تک پہنچا دے گی۔

قرآن و سنت میں امر کا صیغہ ہر وقت و وجوب کے معنی میں نہیں ہوتا، جیسا کہ ناواقف لوگوں کا خیال ہے۔ امام سبکی نے جمع الجوامع میں امر کے صیغے کے ۲۶ معانی کا تذکرہ کیا ہے۔ بعض اصولیین نے امر کے صیغے کے سترہ اور بعض نے سولہ معانی بھی بیان کیے ہیں۔ مثلاً وجوب، ندب، اباحت، تہدید، ارشاد، تادیب، انذار، امتنان، اکرام، امتہان، نکوین، تعجیر، اہانت، تسویہ، دعا، تمنی، احتقار، خبر، اعتبار، تعجب، تکذیب، مشورہ، ارادہ، ائصال، اذن، انعام اور تفویض وغیرہ۔ اصولیین نے امر کے یہ تمام معانی قرآن و سنت کی نصوص سے ثابت کیے ہیں۔ طوالت کے خوف سے ہم ان تمام نصوص کو بیان نہیں کر رہے۔ مثال کے طور پر ﴿اهْدِنَا الصِّرَاطَ الْمُسْتَقِيمَ﴾ میں امر کا صیغہ دعا کے معنی میں ہے ﴿ذُقْ إِنَّكَ أَنْتَ الْعَزِيزُ الْكَرِيمُ﴾ ﴿الدُّخَانِ﴾ میں اہانت کے لیے ہے اور ﴿اعْمَلُوا مَا شِئْتُمْ﴾ (حَمَّ السَّجْدَةِ: ۴۰) میں تہدید کے لیے ہے۔

رسول اللہ ﷺ کی وہ سنن جو کسی فعل کی اباحت سے متعلق ہیں ان سنن پر عمل یا ان کی ترغیب و تشویق دین اسلام کا مطلوب و مقصود نہیں ہے، سوائے اس کے کہ وہ مباح استحباب یا وجوب کے درجے کو پہنچ جائے جیسا کہ ہم پہلے بیان کر چکے ہیں۔

۴۔ بعض اوقات آپ ﷺ کے قول سے کسی فعل کی کراہت ثابت ہوتی ہے۔ حضرت ابو ہریرہؓ فرماتے ہیں کہ آپ کا فرمان ہے: ((لَا يَمْشِي أَحَدُكُمْ فِي نَعْلٍ وَاحِدَةٍ)) (۱۴)

”تم میں سے کوئی شخص ایک جوتے میں نہ چلے“۔

اس حدیث میں آپ ﷺ نے ایک جوتا پہن کر چلنے سے منع فرمایا، لیکن ایک جوتا پہن کر چلنا حرام نہیں ہے بلکہ مکروہ ہے۔ لہذا اس حدیث میں نہی کا صیغہ کراہت کے لیے ہے۔ امام نوویؒ اس حدیث کی شرح میں لکھتے ہیں:

يَكْرَهُ الْمَشْيُ فِي نَعْلٍ وَاحِدَةٍ أَوْ خَفٍ وَاحِدٍ (۱۵)

”ایک جوتے یا ایک موزے میں چلنا مکروہ ہے“۔

امام ترمذیؒ نے بھی اس حدیث کو بیان کرنے کے لیے ما جاء في كراهية المشي في النعل

الواحدة، کے الفاظ سے باب باندھ کر اس فعل کی کراہت کی طرف اشارہ کیا ہے۔

اصولیین کی تعریف کے مطابق مکروہ سے مراد وہ فعل ہے جس کے نہ کرنے کا شارع نے حکم دیا ہو لیکن

اس کے نہ کرنے کو لازم نہ ٹھہرایا ہو۔ مکروہ کو ترک کرنا اولیٰ ہے۔ الدکتور عبدلکریم زیدان مکروہ کے حکم کے بارے میں لکھتے ہیں:

و حکم المکروہ أن فاعله لا یأثم و إن کان ملوما و أن تارکھ یمدح و
یثاب اذا کان ترکھ لله (۱۶)

”مکروہ کا حکم یہ ہے کہ اس کا کرنے والا گناہ گار نہ ہوگا اگرچہ اس کو ملامت کی جائے گی اور اس کا تارک قابل مدح اور ثواب کا مستحق ہے جبکہ اس نے اس فعل کو اللہ کے لیے ترک کیا ہو۔“

احناف اس مکروہ کو مکروہ تنزیہی کہتے ہیں جبکہ جمہور علماء صرف مکروہ کہتے ہیں۔ تمام ائمہ اہل سنت کے نزدیک اس کے منکر کی تکفیر نہیں ہوگی۔ عامۃ الناس کو مکروہات سے بچنے کی ترغیب و تشویق بھی دلائی جائے گی۔
۵۔ بعض اوقات رسول اللہ ﷺ کے قول سے کسی فعل کی حرمت معلوم ہوتی ہے۔ مثلاً آپ ﷺ کا فرمان ہے:

((لَا یَبِيعُ بَعْضُكُمْ عَلَى بَعْضٍ وَلَا یَخْطُبُ بَعْضُكُمْ عَلَى خِطْبَةِ بَعْضٍ)) (۱۷)

”تم میں سے کوئی اپنے بھائی کے سودے پر سودا نہ کرے اور نہ ہی کوئی اپنے بھائی کی مگنی پر مگنی کرے۔“

اگر کسی شخص نے بذریعہ ایجاب و قبول کوئی سودا مکمل کر لیا ہے تو اس کے اس سودے پر سودا کرنا حرام ہے۔ اسی طرح اگر کسی شخص کا کسی خاندان میں رشتہ طے ہو چکا ہو تو وہاں اپنے رشتے کی بات چلانا حرام ہے سوائے اس کے کہ پہلے شخص دوسرے کو اجازت دے دے یا وہ اس جگہ نکاح کا ارادہ ترک کر دے۔ امام نوویؒ اس حدیث کی شرح میں لکھتے ہیں:

هذه الأحادیث ظاهرة في تحريم الخطبة على خطبة أخيه و أجمعوا على

تحريمها اذ كان قد صرح للخاطب بالإجابة و لم يأذن و لم يترك (۱۸)

”ان احادیث مبارکہ کے ظاہر سے معلوم ہوتا ہے کہ کسی مسلمان بھائی کی مگنی پر مگنی کرنا حرام ہے اور امت کا اس فعل کی حرمت پر اجماع ہے جبکہ لڑکی والوں نے پیغام بھیجنے والے کے پیغام کو صراحتاً قبول کر لیا ہو اور پہلے شخص نے دوسرے کو نہ تو وہاں پیغام بھیجنے کی اجازت دی ہو اور نہ ہی اس جگہ نکاح کا ارادہ ترک کیا ہو۔“

احناف ایسے فعل کو حرام کی بجائے مکروہ تحریمی کہتے ہیں۔ جمہور اور احناف کے نزدیک اس کی تعریف ایک ہی ہے اور وہ یہ ہے کہ حرام یا مکروہ تحریمی سے مراد ایسا فعل ہے جس کے نہ کرنے کا شارع نے حکم دیا ہو اور اس کے نہ کرنے کو لازم بھی ٹھہرایا ہو۔ اس کے مرتکب کو ملامت کی جائے گی اور اس کو آخرت میں عذاب بھی ہو گا۔ احناف کے نزدیک اگر اس کا علم قطعی ذریعے یعنی قرآن، خبر متواتر یا اجماع سے ہوگا تو یہ حرام ہے اور اگر اس

کا علم ظنی ذریعے یعنی خبر واحد سے ہوگا تو یہ مکروہ تحریمی ہے۔ جبکہ جمہور سے حرام ہی کہتے ہیں چاہے قرآن سے اس کا علم حاصل ہو یا خبر واحد سے۔ ائمہ جمہور اور احناف کا اس بات پر بھی اتفاق ہے کہ اگر کسی فعل کی حرمت بذریعہ سنت (یعنی خبر واحد) معلوم ہو اور اس سنت کا کوئی شخص انکار کر دے تو اس کی تکفیر نہیں کی جائے گی اگرچہ دنیا میں اس کو سخت ملامت کی جائے گی اور آخرت میں وہ عذاب الہی کا مستحق ہوگا۔ الشیخ عاصم الحدادی لکھتے ہیں:

”اور سب وہ (یعنی احناف) اور دوسرے (یعنی مالکیہ، شافعیہ، حنابلہ و راہل الحدیث) یہ کہتے ہیں کہ تکفیر اس شخص کی کی جائے گی جو کسی قطعی دلیل سے ثابت چیز کا انکار کرے اور اس شخص کی تکفیر نہیں کی جائے جو کسی ظنی دلیل سے ثابت چیز کا انکار کرے۔ اسے صرف فاسق یا گمراہ قرار دیا جا سکتا ہے۔“ (۱۹)

۶۔ بعض اوقات نبی کریم ﷺ کا کوئی حکم تدبیری امور سے متعلق ہوتا ہے۔ آپ کے ایسے اقوال بھی سنت نہیں

ہیں۔ حضرت رافع بن خدیجؓ سے مروی ہے:

”اللہ کے نبی ﷺ مدینہ تشریف لائے تو اہل مدینہ کعبہ کی پیوند کاری کرتے تھے اور وہ کہتے تھے اس طرح فصل زیادہ ہوتی ہے۔ آپ نے ان سے دریافت فرمایا: ”تم یہ کیا کرتے ہو؟“ انہوں نے کہا: ہم عرصہ دراز سے ایسا ہی کرتے چلے آئے ہیں۔ آپ نے فرمایا: ”شاید کہ تم ایسا نہ کرو تو بہتر ہو۔“ چنانچہ صحابہؓ نے اگلی فصل میں ایسا نہ کیا جس سے پھل کم ہو گیا۔ صحابہؓ نے آپ سے اس بات کا تذکرہ کیا تو آپ نے ارشاد فرمایا: ((إِنَّمَا أَنَا بَشَرٌ إِذَا أَمَرْتُكُمْ بِشَيْءٍ مِنْ دِينِكُمْ فَخُذُوا بِهِ وَإِذَا أَمَرْتُكُمْ بِشَيْءٍ مِنْ دَأْيٍ فَإِنَّمَا أَنَا بَشَرٌ)) ”سوائے اس کے نہیں کہ میں تو ایک انسان ہوں۔ جب میں تمہیں تمہارے دین سے متعلق کوئی حکم دوں تو تم اسے مضبوطی سے پکڑ لو اور جب میں تمہیں اپنی ذاتی رائے سے کوئی حکم جاری کروں تو میں بھی ایک انسان ہوں۔“ (۲۰)

یہ حدیث اس مسئلے میں نص صریح ہے کہ اللہ کے رسول ﷺ کے بعض احکامات تشریح کے لیے نہ تھے۔ جیسے کسی مسئلے میں آپ نے بعض صحابہؓ کو دنیاوی امور میں کوئی مشورہ دے دیا ہو یا ان کی رہنمائی کر دی ہو۔

۷۔ بعض اوقات رسول اللہ ﷺ کے احکامات سفارش کی قبیل سے ہوتے ہیں۔ یہ بھی اُمت کے لیے شریعت نہیں ہیں۔ مثلاً روایات میں آتا ہے کہ حضرت بریرہؓ حضرت عائشہؓ کی لوٹدی تھیں جو ایک غلام حضرت مغیثؓ کے نکاح میں تھیں۔ بعد ازاں ایک موقع پر حضرت عائشہؓ نے حضرت بریرہؓ کو آزاد کر دیا۔ شرعی مسئلہ یہ ہے کہ اگر عورت آزاد ہو جائے تو اسے یہ اختیار حاصل ہو جاتا ہے کہ اپنی غلامی کی حالت میں کیے ہوئے نکاح کو برقرار رکھے یا توڑ دے۔ حضرت بریرہؓ نے اپنی آزادی کے بعد اپنے اس اختیار کو استعمال کرتے ہوئے حضرت مغیثؓ کے نکاح میں رہنے سے انکار کر دیا۔ اس پر حضرت مغیثؓ اللہ کے رسول ﷺ کے پاس آئے اور آپ سے درخواست کی کہ آپ بریرہؓ کو سمجھائیں۔ تو آپ نے حضرت بریرہؓ کو بلوا کر کہا:

”اے بریرہ! اللہ سے ڈرو، تیرا شوہر ہے اور تیرے بچے کا باپ ہے۔ تو حضرت بریرہ نے کہا: اے اللہ کے رسول صلی اللہ علیہ وآلہ وسلم! کیا آپ مجھے مغیث کی طرف لوٹ جانے کا حکم دے رہے ہیں؟ تو آپ نے فرمایا: ((لَا، إِنَّمَا أَنَا شَافِعٌ)) ”نہیں، میری حیثیت تو ایک سفارشی کی ہے۔“ (۲۱) امام ابن حزم نے اس روایت کو قابل حجت قرار دیا ہے۔ (۲۲) امام ابن تیمیہ نے اس کو صحیح کہا ہے۔ (۲۳)

حضرت بریرہ کا آپ کے الفاظ ’اتَّقِيَ اللَّهَ‘ کے باوجود آپ سے سوال کرنا کہ کیا آپ مجھے حکم دے رہے ہیں، یہ واضح کرتا ہے کہ آپ کا حکم شرعی نہیں ہوتا۔

۸۔ بعض اوقات آپ صلی اللہ علیہ وآلہ وسلم کے احکامات قضاء سے متعلق ہوتے ہیں۔ آپ کے ایسے احکامات بھی سنت یعنی مصدر شریعت نہیں ہیں۔ آپ صلی اللہ علیہ وآلہ وسلم کا ارشاد ہے:

((أَنْتُمْ تَخْتَصِمُونَ إِلَيَّ وَلَعَلَّ بَعْضَكُمْ الْخَنُ بِحُجَّتِهِ مِنْ بَعْضٍ فَمَنْ قَضَيْتُ لَهُ بِحَقِّ أَخِيهِ شَيْئًا بِقَوْلِهِ فَإِنَّمَا أَقْطَعُ لَهُ قِطْعَةً مِنَ النَّارِ فَلَا يَأْخُذُهَا)) (۲۴)

”تم میں سے بعض لوگ میرے پاس اپنے جھگڑے لے کر آتے ہیں اور شایدم تم میں سے کوئی ایک زیادہ چرب زبان واقع ہو۔ پس اگر میں کسی ایک شخص کو اس کی چرب زبانی کی وجہ سے اس کے بھائی کے حق میں سے دے دوں تو ایسے شخص کو میں آگ کا ایک ٹکڑا کاٹ کر دے رہا ہوں، پس وہ اس کو نہ لے۔“

۹۔ بعض اوقات آپ صلی اللہ علیہ وآلہ وسلم کے احکامات کسی ایک شخص کے بارے میں خاص ہوتے ہیں، لہذا تمام امت کے لیے وہ سنت نہیں ہوتے۔ مثلاً ایک روایت کے الفاظ ہیں:

”حضرت ابو بردہ نے نماز عید سے پہلے قربانی کر لی تو اللہ کے رسول صلی اللہ علیہ وآلہ وسلم نے ان سے فرمایا: ”تم اس کے بدلے میں ایک اور قربانی کرو۔“ تو انہوں نے جواباً کہا: میرے پاس تو صرف ایک جذعہ (بکری) ہے۔ [حدیث کے راوی شعبہ کہتے ہیں کہ میرے خیال میں انہوں نے یہ بھی کہا تھا کہ وہ (یعنی جذعہ) دو ندے سے بہتر حالت میں ہے] تو آپ نے فرمایا: ((اجْعَلْهَا مَكَانَهَا وَلَكِنْ تَجْزِي عَنْ أَحَدٍ بَعْدَكَ)) ”اس کے بدلے میں جذعہ (بکری) قربانی کے طور پر دے دو، لیکن یہ (یعنی جذعہ بکری) تیرے بعد کسی کو (بطور قربانی) کفایت نہیں کرے گی (یعنی بکری کے لیے دو دانتا ہونا ضروری ہے)۔“ (۲۵)

۱۰۔ بعض اوقات رسول اللہ صلی اللہ علیہ وآلہ وسلم کسی وقتی ضرر کو دور کرنے اور جزئی مصلحت کے حصول کے لیے کوئی حکم جاری کرتے تھے۔ مثلاً اللہ کے رسول نے ایک دفعہ عید الاضحیٰ کے موقع پر صحابہ کو حکم دیا کہ وہ قربانی کے جانوروں کا گوشت تین دن سے زائد استعمال نہ کریں۔ حضرت سالم سیدنا عبد اللہ بن عمرؓ سے نقل کرتے ہیں:

أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَهَى أَنْ تُؤْكَلَ لُحُومُ الْأَضَاحِيِّ بَعْدَ ثَلَاثٍ، قَالَ سَالِمٌ

فَكَانَ ابْنُ عُمَرَ لَا يَأْكُلُ لَحْمًا إِلَّا صَاحِي فَوْقَ ثَلَاثٍ (۲۶)

”اللہ کے رسول ﷺ نے قربانی کا گوشت تین دن کے بعد کھانے سے منع کر دیا۔ حضرت سالم کہتے ہیں کہ حضرت عبداللہ بن عمر تین دن کے بعد قربانی کا گوشت نہ کھاتے تھے۔“

لیکن اگلے سال آپ نے لوگوں کو تین دن سے زائد بھی قربانی کا گوشت ذخیرہ کرنے کی اجازت دے دی۔ روایت کے الفاظ ہیں کہ آپ ﷺ نے فرمایا:

”میں نے تم کو تین دن کے بعد قربانی کا گوشت کھانے سے بعض بدوصحابہ کی وجہ سے منع کیا تھا جو کہ ہمارے پاس آگئے تھے ((فَكُلُوا وَاذْخِرُوا وَتَصَدَّقُوا)) اب تم تین دن کے بعد بھی کھاؤ؛ ذخیرہ کرو اور صدقہ بھی کرو۔“ (۲۷)

۱۱۔ بعض اوقات رسول اللہ ﷺ کے احکامات بظاہر مطلق ہوتے ہیں لیکن درحقیقت وہ مطلق نہیں ہوتے۔ ایسے احکامات اپنے اطلاق میں سنت نہیں ہوں گے۔ مثلاً حضرت عبداللہ بن عمر سے روایت ہے کہ فرماتے ہیں کہ: ”ایک خاتون میرے نکاح میں تھیں اور مجھے اس سے محبت تھی، لیکن میرے والد (یعنی حضرت عمرؓ) کو وہ خاتون ناپسند تھیں، تو میرے والد نے مجھے حکم دیا کہ میں اس کو طلاق دے دوں۔ میں نے انکار کر دیا۔ پھر میں نے اللہ کے نبی ﷺ کے سامنے اس کا تذکرہ کیا تو آپ نے فرمایا: ((يَا عَبْدَ اللَّهِ بِنِ عُمَرَ طَلِّقِ امْرَأَتَكَ)) ”اے عبداللہ بن عمر! اپنی بیوی کو طلاق دے دو۔“ (۲۸)

اس روایت کو امام ترمذی نے ”حسن صحیح“ کہا ہے۔ (۲۹) امام ابن العربی نے ”صحیح“ اور ثابت کہا ہے۔ (۳۰) علامہ البانی نے ”حسن“ کہا ہے۔ (۳۱) شیخ احمد شاکر نے اس کی سند کو ”صحیح“ کہا ہے۔ (۳۲)

ایک اور روایت کے الفاظ ہیں کہ اس بارے میں اللہ کے رسول ﷺ نے حضرت عبداللہ بن عمر کو کہا: ((أَطِعْ أَبَاكَ)) (۳۳) یعنی اپنے باپ کی اطاعت کر۔ اب اس روایت سے یہ مسئلہ نکالنا کہ اگر باپ اپنے بیٹے کو یہ حکم دے کہ اپنی بیوی کو طلاق دو تو اس مسئلے میں باپ کی اطاعت مطلقاً واجب ہے، درست نہیں ہے۔ اسی طرح امام احمد بن حنبلؓ سے جب اس مسئلے کے بارے میں سوال ہو تو آپ نے سائل سے کہا: اپنی بیوی کو طلاق مت دے۔ اس پر سائل نے جواباً حضرت عبداللہ بن عمرؓ والا مذکورہ بالا واقعہ سنا دیا تو امام احمد نے جواب دیا: إِذَا كَانَ أَبُوكَ مِثْلَ عُمَرَ فَطَلِّقْهَا (۳۴)

”اگر تیرا باپ بھی حضرت عمرؓ کی طرح ہے تو اپنی بیوی کو طلاق دے دے۔“

۱۲۔ بعض اوقات بعض مخصوص حالات میں اللہ کے رسول ﷺ کے حکم پر عمل کرنے میں کسی فتنے کا اندیشہ ہوتا ہے جس کے وجہ سے بعض علماء کے نزدیک ان حالات میں آپ کے اس حکم پر عمل کرنا سنت پر عمل شمار نہیں ہوتا۔ مثلاً آپ ﷺ کا حکم ہے: ((لَا تَمْنَعُوا إِمَاءَ اللَّهِ مَسَاجِدَ اللَّهِ)) (۳۵)

- (١٠) صحيح البخارى، كتاب الاعتصام بالكتاب والسنة، باب نهى النبى على التحريم إلا ما تعرف اباحتته-
- (١١) صحيح البخارى، كتاب أحاديث الأنبياء، باب ما ذكر عن بنى اسرائيل-
- (١٢) فتح البارى مع صحيح البخارى، كتاب أحاديث الأنبياء، باب ما ذكر عن بنى اسرائيل-
- (١٣) الوجيز: ص ٤٨-
- (١٤) صحيح مسلم، كتاب اللباس والزينة، باب استحباب لبس النعل فى اليمنى أولاً والخلع من اليسرى-
- (١٥) شرح النووى مع صحيح مسلم، كتاب اللباس والزينة، باب استحباب لبس النعل فى اليمنى أولاً-
- (١٦) الوجيز: ص ٥٤-
- (١٧) صحيح مسلم، كتاب النكاح، باب تحريم الخطبة على خطبة اخيه حتى ياذن او يترك-
- (١٨) شرح النووى مع صحيح مسلم، كتاب النكاح، باب تحريم الخطبة على خطبة اخيه حتى ياذن او يترك-
- (١٩) اصول فقه پرايك نظر، ص ٢٩-
- (٢٠) صحيح مسلم، كتاب الفضائل، باب وجوب امتثال ما قاله شرعا دون ما ذكره من معاش-
- (٢١) سنن ابى داؤد، كتاب الطلاق، باب فى المملوكة تعتق وهى تحت حرا و عبد-
- (٢٢) المحلى: جلد ٩، ص ٢٣٤ - (٢٣) مجموع الفتاوى: جلد ١، ص ٣١٧-
- (٢٤) صحيح البخارى، كتاب الشهادات، باب من اقام البينة بعد اليمين-
- (٢٥) صحيح البخارى، كتاب الاضاحى، باب قول النبى ﷺ لابي بردة ضح بالحذع من المعز
- (٢٦) صحيح مسلم، كتاب الاضاحى، باب بيان ما كان من النهى عن اكل لحوم الاضاحى-
- (٢٧) صحيح مسلم، كتاب الاضاحى، باب بيان ما كان من النهى عن اكل لحوم الاضاحى-
- (٢٨) سنن الترمذى، كتاب الطلاق، باب ماجاء فى الرجل يساله ابوه ان يطلق زوجته-
- (٢٩) سنن الترمذى: ١١٨٩ - (٣٠) عارضة الاحوذى، ج ٣، ص ١٣٥-
- (٣١) صحيح الترمذى: ١١٨٩ - (٣٢) مسند احمد، ج ٧، ص ١٣٢-
- (٣٣) مسند احمد: ٤٤٨١ - (٣٤) فتاوى الأزهر، جلد ٩، ص ٤٣٩-
- (٣٥) صحيح مسلم، كتاب الصلاة، باب خروج النساء الى المساجد اذا لم يترتب عليه الفتنة-
- (٣٦) صحيح البخارى، كتاب الجمعة، باب هل على من لم يشهد الجمعة غسل من النساء والصبيان-
- (٣٧) صحيح البخارى، كتاب تفسير القرآن، باب قوله وقاتلوهم حتى لا تكون فتنة ويكون الدين لله-

